



# наша СЛОВА



Газета выходзіць з сакавіка 1990 года

№ 14(348)

15 КРАСАВІКА 1998 г.

## ХРЫСТОС УВАСКРОС



Празрыста, прасветла  
ў паветры наўкола,  
Бы крылы мільгаюць  
нябесных анёлаў...  
Устань, беларус, глянь  
у вочы Нябёс —  
**Хрыстос Уваскрос,  
Хрыстос Уваскрос!**

З крыжа ты ўжо  
зняты сваімі рукамі,  
Прачніся — уваскрэсні,  
вярніся ў Памяць ...  
Устань, беларус,  
глянь у вочы Нябёс —  
**Хрыстос Уваскрос,  
Хрыстос Уваскрос!**

Ты волю прыняў,  
як дарунак ад Бога,  
Прачніся — уваскрэсні,  
коч вольнай дарогай...  
Устань, беларус,  
глянь у вочы Нябёс —  
**Хрыстос Уваскрос,  
Хрыстос Уваскрос!**

Ты чуеш, як рэкі  
шумяць крыгалома? ...  
Прачніся — уваскрэсні  
ў краіне свабоднай...  
Устань, беларус,  
глянь у вочы Нябёс —  
**Хрыстос Уваскрос,  
Хрыстос Уваскрос!**

Уладзімір Пецюкевіч

## Сойм БНФ "Адраджэньне" дбае пра беларускую мову

11 красавіка ў Менску адбыўся чарговы Сойм БНФ "Адраджэньне". Сойм разгледзеў стратэгічныя задачы Фронту і ў прыватнасці пазіцыю БНФ па ўдзелу ў магчымых выбарах і прыняў адпаведную заяву. Сойм прыняў заявы супраць адмены шэрагу святочных дзён, супраць палітычных рэпрэсій, а таксама ўхвалу "Марыянеткавы" нацыянальны сход" збіраецца нішчыць беларускую мову". Тэкст ухвалы будзе надрукаваны ў наступным нумары.

## Брацтва кліча

У сакавіку бягучага года ў Менску стварыўся арганізацыйны камітэт па стварэнні Брацтва імя Князя Канстанціна Астрожскага. Імя гэтага славутага беларуса — прыклад для нас, яго нашчадкаў. Брацтва мае на мэце выдавецкую дзейнасць, прапаганду гістарычных ведаў, храсціянскай маралі, нацыянальнай культуры.

Усіх неабыхавых да гэтых высакародных ідэяў запрашаем пісаць на адрас: **Менск 220131, а/с 408 "Брацтва"**.

"... каб не ўмёрлі!"  
Францішак Багушэвіч

## Конкурс сачыненняў — лістоў. "Не пакідайце ж мовы нашай беларускай"

Амаль сто гадоў таму назад Францішак Багушэвіч звярнуўся да паняволенага беларускага народа з вершамі на яго мове, з палымнымі словамі: "... мова нашая ёсць такая ж людская і панская, як і французская, альбо нямецкая, альбо і іншая якая... Наша мова для нас святая, бо яна нам ад Бога даная, як і другім добрым людцам... Яно добра, а, нават, і трэба знаць суседскую мову, але найперш трэба знаць сваю... Не пакідайце ж мовы нашай беларускай, каб не ўмёрлі! ..."

Пастарайцеся і вы, дзеці, знайсці пераканаўчыя словы ў абарону роднай мовы і звярніцеся з імі да каго пажадаеце (сваіх бацькоў, знаёмых ці, увогуле, любых начальнікаў і г.д.). Запрашаем да конкурсу вучняў 4-11 класаў. Дзеля выяўлення вашых пачуццяў аб ём сачынення - ліста не абмяжоўваецца. Можна даць яму назву ці ўказаць адрасат, напісаць прозай ці вершам, у форме малітвы ці заклікання, закліку ці просьбы. Жадаем вам смеласці і творчасці, натхнення і вынаходлівасці.

Той, хто пажадае аформіць творчую работу хутчэй, увойдзе ў лік удзельнікаў 1-га конкурсу, вынікі якога будуць падведзены 1 чэрвеня, а 2-га конкурсу — 14 верасня 1998 г. Пераможцы атрымаюць граматы, ільготныя пущэўкі ў лагеры адпачынку, у тым ліку ў Балгарыю і Чэхію (з 03.09. па 03.10, з 03.11 па 30.12.98г.), кнігі з аўтографамі беларускіх пісьменнікаў і літаратараў, іншыя падарункі. Узнагароды атрымаюць і самыя актыўныя настаўнікі. Найбольш цікавыя работы будуць надрукаваны ў часопісах і газетах.

Прысылайце свае лісты з указаннем прозвішча і імя свайго і свайго настаўніка, класа і школы, дакладнага адрасу і тэлефона на адрас: ТБШ, Нярасава, 5а, Мінск, 220040. Тэлефон для даведак: (017) 232 47 01.

Таварыства беларускай школы

## Сцяблінка на лязе

Дваццаць дзевятага сакавіка адбылася прэзентацыя зборніка паэзіі "Сцяблінка на лязе" нашай полацкай, маладой паэтэсы Ірыны Дарафейчук. Узлёт паэзіі дзевятнацатага пачатку дваццатага стагоддзя. У кожнага вялікага паэта свой шлях сваё крэда. Цётка пісала свой "Хрэст на свабоду". У Максіма Багдановіча:

"Рушымся брацця хутчэй,  
У бой з жыццём пакідаючы жаж.  
Крыкі пуглівых людзей  
Не стрымаюць хай бітвы размах".

Ларыса Геніюш:

"Воля ня тое, што вольны ты скажучь.  
Змяняць на рэдку крату густую.  
Воля то воля, што сэрцам адчую".

У Навума Гальпяровіча ёсць "Востраў Душы". "Крык" Васіля Супруна разарваў затхлую цішыню застоўных гадоў, гадоў ліхалецця. Здавалася б, што яшчэ можна дадаць, якую новую "грань" адкрыць. Аказваецца можна, бо паэзія гэта такая глыбокая крыніца, з якой можна чэрпаць бясконца. Ірына Дарафейчук знаходзіць свой шлях, сваё крэда ў паэзіі.

Бачыце, яна "Сцяблінка на лязе". Яна балюча ўсё ўспрымае. Для яе лязо нажа - гэта ўсе тыя хібы, ад якіх пакутуе наша грамадства, наш народ. Нарэшце яна кажа:

"Усё роўна. Расцвіту, нібы ўбярэся ў бель.  
Ну вось ён і прыйшоў, апошні зорны час, —  
Я прыхінуся да лязы твайго нажа ...  
Ну, што ж ты? Рэж. Салодка гінуць для цябе".

Ірына Дарафейчук салодка гінуць за праўду, за шчасце, за лепшую долю для свайго гаротнага народа. Але ж гінуць не трэба. Доўга, доўга яшчэ трэба жыць, стаяць за праўду і перамагаць, таму і ноткі аптымізму ў яе выразы:

"Усё роўна. Расцвіту, нібы ўбярэся ў бель."

"Зорны час" у яе яшчэ наперадзе. Дык поспехаў Табе, дарагая наша Ірыначка, удач і добрага натхнення.

Поліц. Леў Бялевіч.

## Беларускія СМІ пра беларускую мову

Агляд і каментары Язэпа Палубяткі

"Моваведы" пачынаюць атаку.

Нашыя моваведы даўно заслужылі рэпутацыю не спецыялістаў па мове, а палітыкаў, якія дазволілі знявечыць моўныя правілы. І заўсёды можна было дзівіцца тым адкрытым выкрутасам, якія дапускаліся ў нашым правапісанні, прыціснутым да зямлі непрыхаваным культам і ідэалогіяй.

... Родную мову раздушылі на вачах, а ўладнікі прабіваюць для сябе новыя інтрыгуючыя формы правапісу.

Валянцін Смалюк  
Народная воля 27.03.98г.

Мова — душа народа, аснова і важнейшая частка яго культуры. Жыве мова — жыве народ, жыве памяць продкаў. І сёння гонар і абавязак усіх нас шанавачь родную мову, пашыраць свае веды ў галіне мовазнаўства.

В.Коршун.  
"Зара Над Нёманам" 18.03.98г.

26 студзеня споўнілася восем гадоў з моманту прыняцця ў нашай краіне Закона аб мовах. Большасць яго артыкулаў, акрамя 10 з 36, што налічвае гэты дакумент, да гэтага часу павінны былі ўжо дзейнічаць. Закон, прыняты цалкам камуністычным Вярхоўным Саветам 11-га склікання Беларускай ССР, ніякім чынам не быў скіраваны на рускае грамадства і адначасова забяспечваў свабоднае развіццё рускай мовы. Яшчэ і трох гадоў не мінула пасля сумна-ведомага рэферэндуму, але ўжо добра відаць, як нахабна падманулі наш народ.


Уладзімір Шык, Паставы  
"Народная воля" 19.03.98г.

... Адзінае, што рэзала слых, — гэта кепскае валоданне беларускай мовай (выключэнне — М.Статкевіч і П.Знавец). (Аб выступоўцах на мітынг у Дзень Канстытуцыі).

"ЛІМ" 20.03.98г.  
Вадзім Даўнар

Шматгадовая каланізацыя і русіфікацыя нанесла глыбокія раны беларускаму арганізму, ледзь не цалкам адбіла ў людзей гістарычную памяць, адвучыла многіх з іх — прычым самых адукаваных — ад роднай мовы.

Е.Андрэева, Л.Лыч.  
ЛІМ 20.03.98г.



КАФЕДРЫ БЕЛАРУСКАЙ  
КУЛЬТУРЫ І БЕЛАРУСКАЙ  
МОВЫ

ГОМЕЛЬСКАГА ДЗЯРЖАўНАГА  
УНІВЕРСІТЭТА ІМЯ Ф. СКАРЫНЫ

## ШАНОўНАЕ СПАДАРСТВА!

Запрашаем Вас да ўдзелу ў правядзенні Міжнароднай навукова-метадычнай канферэнцыі.

"Перспектывы развіцця і функцыянавання нарматыўнай лексікі",  
якая адбудзецца 22-24 мая 1998 года на філалагічным факультэце Гомельскага дзяржаўнага ўніверсітэта імя Ф. Скарыны.

Для абмеркавання прапануюцца наступныя праблемы:

- \* Накірункі развіцця і стан нацыянальнай тэрміналогіі.
- \* Праблемы нармалізацыі асобных лексічных адзінак.
- \* Асаблівасці функцыянавання нарматыўнай лексікі ў вуснай і пісьмовай мове.
- \* Праблемы выкарыстання беларускай тэрміналогіі пры выкладанні нефілалагічных дысцыплінаў.

Тэзісы дакладаў аб'ёмам не больш 4-х старонак машынапісу, надрукаваныя праз 2 інтэрвалы можна дасылаць або прывезці з сабою, паведамаўшы да 30 красавіка 1998 года тэму выступлення на адрас:

246699, Гомель, вуліца Савецкая, 108, ГДУ  
імя Ф. Скарыны,  
кафедра беларускай культуры, Яршовай Н.Я.  
тэл. 56-32-73 (кафедра беларускай культуры),  
56-42-47 (хатні тэл. Паўлаўца Д.Д., з 18-00 да 21-00 у аўторак, сераду).

Да тэзісаў дадаюцца звесткі пра аўтара з указаннем месца працы, пасады і адраса.

Матэрыялы будуць надрукаваныя пасля канферэнцыі. Усе выдаткі за кошт камандзіраваных.

## На якій мові розмаюємо ?

Аднойчы мне давялося пачуць аповед пра тое, як уладжэнка расейскай глыбінкі прыехала жыць працаваць у Беларусь, а дакладней — у горад Івянец, і я, у яе ўзніклі вялікія праблемы з мовай зносінаў у асяроддзі мясцовага насельніцтва. Яна чамусьці дрэнна разумела тутэйшых быхароў, хаця тыя, як звычайна, гаварылі “па-расейску”. “Расейская” мова насельніцтва Івянца да таго істотна адрознівалася ад яе прывычнай айчынай мовы, што з’яўляліся цяжасці нават на ўзроўні разумення.

Штось падобнае расказаў пра сябе адзін мой добры знаёмы. Калі яго сям'я пераехала на сталае жыхарства з Расеі ў Беларусь, ён быў яшчэ школьнікам, падлеткам. Натуральна, узніклі праблемы адаптацыі на новым месцы, і адной з такіх праблемаў была моўная. Ён адчуваў сябе белаі варанай сярод новых знаёмых і сяброў ужо таму, што размаўлялі яны, як ён тады лічыў, "пабеларуску". Гэтая "беларуская мова" яму не падабалася, здавалася грубаватай, "каравай". Толькі пазней ён зразумеў сваю памылку: аказваецца, ён палічыў за беларускую мову тую моўную трасянку, на якой размаўляла мясцовае насельніцтва і якую само яно шчыра прызнавала за "расейскую мову". Калі ж пачуў сапраўдную беларускую мову з яе самабытным каларытам, то быў літаральна зачараваны яе меладыйнасцю і, як ён сам сказаў, "духмянасцю". І гэтая зачараванасць, відаць, не прайшла да сённяшняга дня, бо нашу мову мой знаёмы вывучыў і стаў шчырым яе прыхільнікам, як нават мала хто з беларусаў.

Такія жыццёвыя прыклады дазваляюць нам як бы збоку, чужымі вачыма паглядзець на моўную сітуацыю ў нашай краіне. Яны дапамагаюць усвядоміць, што мова, на якой размаўляе пераважная большасць насельніцтва Беларусі і якую само яно лічыць “расейскай”, на справе такой не з’яўляецца. Расейская мова ў нашым краі, калі ёсць у чыстым выглядзе, то гэта прадукт прывазны, чысты імпорт. Айчынным ж моўным з’явы ва ўсёй іх разнастайнасці патрабуюць, відаць, нейкага больш адпаведнага, больш дакладнага вызначэння. З’явы гэтыя — прадукт узаемадзеяння двух кампанентаў: чужой, прынесенай звонку рускай мовы і прыдушанай, але ўчэпістай і жыццязстойкай, невынішчальнай, як ты яе не знішчай, роднай беларускай. Карацей, яны — параджэнне так званага беларуска-расейскага двухмоўя. Гэтае ўзаемадзеянне, узаемапрانیкненне двух моваў і стварае сваеасаблівы спектр моўных з’яваў, які мне хацелася б тут паказаць — так, як я яго бачу.

Найбольш распаўсюджанай моўнай з'явай на Беларусі з'яўляецца так званая трасянка. Гэтае

слоўца ў такім яго значэнні паявілася калісь як метафара, трыпны вобраз і менавіта дзякуючы сваёй трыпнасці замацавалася ў гэтым новым, пераносным значэнні, стала ўспрымацца ўжо ледзь не як тэрмін. Трасянка — стрэсанае сена з саломой, мешанка, якую кормяць жывёлу, калі не хапае больш якаснага корму. Другое значэнне: “прадукт беларуска-расейскага змешанага маўлення”, — таксама падае “Тлумачальны слоўнік беларускай літаратурнай мовы”, што сведчыць пра яго трывалую ўкараненнасць у маўленчай практыцы. Рэальнасць сённяшняга дня такая, што на трасянцы размаўляе ў Беларусі пераважная большасць насельніцтва. Трэба прызнаць, што гэта — сургат замест мовы, скалечаны і засмечаны яе варыянт, мова людзей не надта адукаваных і патра-бавальных да сябе ў культурных адносінах. Гэтак жа, як тарсянка з сена-саломы, моўная трасянка — прадукты нясмачны і не дужа спажывны. Узаемадзеянне дзвюх розных, але блізкіх моўных стыхіяў стварае той не мілагучны тон, дысананс, які і робіць моўную трасянку такой няпрыемнай на слых, што яна літаральна “дзярэ вуха”.

Беларуска-расейская трасянка па сваёй прыродзе неаднародная, найбольш агульна яе можна было б падзяліць на вясковую і гарадскую. Вясковая трасянка — гэта тая ж беларуская мова (спрадвечная нацыянальная аснова ў ёй досыць моцная і трывалая) з дамешкам, часам даволі значным, расейскай лексікі. Часта яна ўскладняецца яшчэ і трэцім кампанентам — дадаткам польскіх, да прыкладу, слоў, асабліва ў памежных раёнах. Да таго ж вясковая трасянка звычайна бывае густа замешана на дыялектных асаблівасцях мясцовага моўнага субстра-ту, што цалкам натуральна.

У гарадах і мястэчках Беларусі моўная трасянка выглядае крыху іначай, бо тут назіраецца пераважнае ўжыванне расейскай лексікі. Тыя ж вяскоўцы, перабраўшыся ў горад, у сваім імкненні далучыцца да "гарадской культуры" забываюцца на родныя беларусыя словы, пры гэтым фанэтыка і ў пэўнай ступені сінтаксіс не падаюцца так лёгка зменам і захоўваюцца ў сваім натуральным выглядзе. Трываласяць фанетычныя асаблівасцяў беларускай мовы такая, што іх аказалася немагчыма вытравіць за стагоддзі масаванай апрацоўкі праз адукацыю, сродкі масавай інфармацыі, насаджэнне расейскамоўнай культуры. Вось і атрымліваецца, што, нягледзячы на колькасную перавагу расейскай лексікі, местачкова-гарадская трасянка па гучанні не мае да расейскай мовы ніякага падобства, таму расіяне па недасведчанасці індэнтывікуюць яе з беларускай мовай. Такія непаразуменні, як мы ведаем, адбываюцца і падчас расейскіх ваяваў прэзідэнта Лукашэнкі. Расейцы лічаць (былі такія сведчання), што ён з імі размаўляе па-беларуску, хаця сам ён любіць, як вядома,

падпусціць штось нахшталт таго, што. маўляў, “мы ж з вамі - рускія людзі”. Можна толькі здзіўляцца трываласці ў нашым чалавеку беларускасці, вытраўленай стагоддзямі. Хтось, магчыма, і хацеў бы быць не тым, чым ён ёсць, але дастаткова рот адкрыць — і з ім, як кажуць, усё ясна. Дык, можа, нас і выратуе ад паглынання ўсходнімі веліканамі гэты самы невынішчальны беларускі акізент?

Асобна можна было б вылучыць бюракратычны варыант беларуска-расейскай трасянкі, які некалькі гадоў таму назвалі “дземянцееўкай”. Гэта мова чыноўнікаў усіх рангаў, тых з іх, што паходзяць з сялянскіх нізю ды “выйшлі ў людзі”, дамагліся пасады, партфеля. Тут мы маем у наяўнасці месатачкова-гарадскі варыант трасянкі з багатай прымессю канцылярызмаў, штампав, пярлінаў чыноўна-бюракратычнай фразеалогіі. Апаратчыкі і розных узроўняў начальства выпрацавалі да таго ж своеасаблівую манеру гаварыць “красіва” і няўцямна, каб пусціць народу пыл у вочы і пры гэтым задурыць голavy, не сказаць праўды. Часам усё гэта ў спалучэнні з нізкай моўнай культурай стварае надта камічны эффект і служыць гатовым матэрыялам для гумарыстаў ды парадыстаў (успомнім бліскучыя “трасяняччым” пародыі Сержука Сокалава-Воюша). Але трэба прызнаць, што гэты чалавечы тып з яго моўнымі асаблівасцямі — параджэнне бээсэсэраўскае, паступова ён будзе адыходзіць у нябыт — пры любых варыянтах развіцця падзей.

У нашай краіне цудаў і парадксаў чым больш чалавек адукаваны, культурны, тым больш у ім вытраўлена ўсё сваё, роднае, беларускае. Найбольш здольныя да вучоныя ўжо сумелі і ад акцэнта беларускага пазбавіцца, выдатна засвоішы суседскую мову, дакладней, яе тутэйшы, мясцовы варыянт. Няка на заўвагу, што руская мова ў нас не зусім такая, як у сябе на радзіме, адна мая знаёмая запярэчыла: "Хіба мы не так гаворым, як дыктары расейскага тэлебачання? Чым наша мова адрозніваецца ад іхняй?" Вось іменна, нічым. Часцей за ўсё яна такая ж правільная, кніжная, сухая і бясколерная, нібы дыстальваная вада, якую "ні умыцца, ні напіцца", кажучы словамі расейскага паэта Л. Мартынава. Гэтую мову можна было б назваць псеўдарасейскай, паколькі, прывітая тут штурчана, яна не мае на гэтай зямлі каранёў, жывога, натуральнага сілкавання з народных крыніцаў, пазбаўлена патэнцыйна развіцця і арганічнай сувязі з жыццёвымі рэаліямі гэтай зямлі. Па прычыне гэтай адарванасці псеўдарасейскай мовы ад зямлі і яе носьбіты ў сябе на радзіме — нібы чужыя. І хоць родная зямля іх корміць, але глядзячы яны, як той воук у лес, усё больш на ўсход. Вось тут ужо русіфікатары могуць бачыць сапраўды плён сваіх намаганняў.

А дзе ж у Беларусі са-

праўдная беларуская мова з яе жывым гучаннем, паўнакроўная, самабытная ? Дзе, акрамя кніг, якія маўчаць і чакаюць, каб іх прачыталі ? Нам кажуць: радзіе, тэлебачанне, тэатр. Так, мы можам пачуць, хоць і не заўсёды, бо і тут яе адцяняюць, нашу мову з радзіёпрыёмнікаў, з тэлевізійных экранаў, схадзіць у купалаўскі ці які іншы беларускі тэатр. Але вось здзіўная рэч атрымліваецца: амаль усе тыя людзі, што прамаўляюць па-беларуску па радзіе, з экрану тэлебачання і тэатральных падмосткаў, не ведаюць беларускай мовы ! Яны ніколі не размаўляюць на ёй у жыцці, і нават калі гэта бывае неабходна, двух слоў звязаць не могуць ! Неверагодна, але факт, бо як часта з гэтым даводзіцца сутыкацца ! А там, на службе, за зарплату яны толькі робяць выгляд, што гавораць па-беларуску. Іхняя беларуская мова — гэта ж толькі банчасцё, ілюзія ! Гэта штучная беларуская мова. Ці прыходзіцца тут здзіўляцца безлічых хібаў ды памылак, што абярнваецца на нас з блакітных экранаў або дрэннай мове ў тэатры ? Такое, нібыта ўмоўнае выкарыстанне беларускай мовы абмярцвяе, выпустошвае яе, пазбаўляе жывой, натуральнай інтанацыі. Яна гэтак жа адрозніваецца ад жывой мовы, як муляж адрозніваецца ад жывого, сапраўднага яблыка. Тут няма сапраўднай мовы, ёсць толькі яе больш ці менш дакладная копія, падрабка.


Што ж датычыць жывой беларускай мовы, то яе месца сёння на крайніх палюсах гэтага вялікага шматплыннага і шматузроўневага моўнага масіву. Адзін полюс - гэта вёска, глыбінныя слаі народнага жыцця. Дзе-нідзе тут яшчэ захавалася чыстая, самабытная, паўнакроўная мова народа, не сапсаваная чужынскімі ўплывамі, жывучы народныя гаворкі з іх мясцовымі асаблівасцямі - тое, без чаго і літаратурная мова не можа паўнавартасна існаваць.

Другі полюс — тонкі слой нацыянальнай эліты, для якой Бацькаўшчына і родная мова — святыя паняцці, а адраджэнне роднай мовы, увядзенне яе ў паўсядзёжны ўжытак — справа жыцця. Тыя ж, хто вытраўляў родную мову з душы беларуса, пазбаўляў яе прэстыжу, навязваў уяўленні пра яе непатрэбнасць, неадпаведнасць патрабаванням часу, справядліва ўбачылі ў гэтым вяртанні беларускай мовы на яе законнае месца вялікую небяспеку для сваёй справы. Таму такая адчайная выдзецца сёння барацьба: за беларускую мову — з аднаго боку, і супраць яе — з другога. Бо калі змяняцца адносіны да роднай мовы, змяняцца і людзі, з'яўца сапраўдныя грамадзяне. Будзе жыць беларуская мова - будзе жыць і Беларусь.

**Святлана  
Багданкевіч.**



**Павел Сцяцко**  
доктар філалагічных навук,  
прафесар,  
старшыня Гарадзенскай  
абласной рады  
ТБМ імя Францішка  
Скарыны


 "З  
 иужсой  
 моунай практыки..."

(Працяг. Пачатак у NN 5-7,12,13)

**Ад'езнікі ці  
ад'язджаючыя?  
Суправаджальнікі ці  
суправаджаючыя?**

Слова *ад'езнікі* ўтвора- на паводле натуральнае мадэлі "аснова аддзеяслоў- нага назоўніка+суфікс -нік-" (з значэннем асобы): ад'езд- нік-і > ад'езнікі.

Форма *ад'язджаючыя* - калька рас. *отъезжающие*, утвораная па расей- ской мадэлі "аснова дзея- слова цяперашняга часу + суфікс *-уч-*"; беларускай мове яна неўласцівая. Пра- штучнасць гэтае мадэлі шматкроць згадвалася ў друку. Ад такіх утварэнняў адмовіліся нават тэрміналагі і не фіксуюць іх у слоўніках. Таму на месцы "*суправа- джаючых*" (асоб) натураль- на ўжыць заканамернае ўтварэнне *суправаджаль- нья* асобы (*суправаджаль- нікі*).

**Паўзунка, сядунка  
— а не паўзучая,  
сядзячая (фасоля).**

Слова **паўзунка** — натуральнае ўтварэнне ад дзеяслова **паўзіц** з выкарыстаннем суфікса назоўнікаў жаночага роду — **унка- паўзунка**. Параўн.: “Паўзуны. Клас пазваночных жывёл, якія перамышчаюцца пераважна паўзком (змеі, яшчаркі, кракадзілы, чарапахі)” (ТСБЛМ.Мн., 1996.С.453). Фасоллю, як не ўецца на тычках, а расце нізкая, як бы сядзіць на месцы, называюць **сядунка**. “У нас не любяць тычковае фасолі, бо трэба тычкаў дагібелі на яе, а сядунка расце сабе пры зямлі і струоку дае шмат (в.Грабава, Зольвенічына).

Форми **паўзучы, сядзячы** — штучныя пазычанні з расейскае мовы, дублёры сваіх слоў. Параўн. іх дэфініцыі: “Паўзуны ... перамяшчаюцца паўзком...” і паўзучыя — якія перамяшчаюцца шляхам поўзання” (ТСБЛМ. С.453).

Дык ці трэба адмаўляцца ад сваіх выразных структураў словаў на карысць штучных пазычанняў?!

**Абвестка, абвяс-  
ціць, абвешчанне —  
ці аб'ява, аб'явіць,  
аб'яўленне.**

Слоўнікі 20-х гадоў не падавалі словаў аб'ява, аб'явіць. В. Ластоўскі засведчыў: "Объявлять что — апавяшчаць, агалашаць; объявление ср.апавешчание, агалашанье" (ПРК(б) С.С.400). У "Беларуска-расійскім слоўніку" М.Байкова і С.Некрашэвіча (Менск, 1926.С.8-9) чытаем: "Абвестка ж. — объявление, повестка; афиша. НТ2. Абвешьцяць см. абвешчаць. Абвешчаны — объявленный.

‘Абвяшчаць, - весьціць што — объявлять, — вить; Извешаць, — вестить (волю). Абвяшчэньне н. — объявление, опровержение, извещение’.

После реформы белорусской лексики 1933 года дзе-ля “абліжэння мовай” у беларускі слоўнік былі ўціснутыя і расейскія словы. Так, у “Русско-белорусском словаре” 1953 года чытаем: “Объявление ср. 1. (действие) аб’яўленне, абвясчэнне; 2. (извещение) аб’ява, абвестка; абъяўленны — аб’яўлены, абвешчаны; абъявлять несов. аб’яўляць, абвясчаць; абъявляться — аб’яўляцца, абвясчацца” (С.346).

“Беларуска-рускі слоўнік” 1962 года падае слова абвясціць з 4 значэннямі: “Абвясціць сов. 1. аб’явіць; провозгласить; возвести; абвясціць перапынак — аб’явіць перерыв; абвясціць вайну — аб’явіць вайну; абвясціць незалежнасць краіны — провозгласить (аб’явіць) незалежнасць страны; 2. (каму) оповестить (кого); 3. аб’явіць, огласить; (приговор — ешэ) произнести; абвясціць парадак дня — аб’явіць (огласить) повестку дня; 4. (признать кем-л.) объявить; провозгласить; абвясціць імператарам — провозгласить императором” (С.23). Тыя самыя 4 значэнні маюць і словы абвясчаць і абвясчэнне (Тамсама С.23, 24). На с.42 падаюцца і іх дублеты: “Аб’ява ж. — объявление; аб’явіцца сов. разг. объявиться; аб’явіць сов. объявить; (документ — ешэ) огласить”.

Амаль без зменаў паўторана гэта і ў двухтомавым перавыданні "Беларуска-рускага слоўніка" (Т.1.Мн., 1988. С.29,55). Амаль без зменаў падаюцца словы аб'ява, абвестка, аб'яўленне, абвяшчэнне, абвяшч і абвяшчце і ў беларускай часцы РБС-82 і РБС-93.

А вось у маўленчай практыцы на адметнабеларускія словы (з коранем -вест-) было накладзена табу: іх у перыядычным друку 50—80 гг. амаль нідзе не выкарыстоўвалі, а толькі расейскамоўныя (з коранем -яв-). Гэтая традыцыя працягваецца за рэдкім выключэннем і сёння ў сродках масавай інфармацыі. У выкарыстанні згаданых слоў адбылося поўнае “зліццё моваў”, дакладней — паглынне адметна-беларускага.

Недзяржаўныя газеты, а таксама нацыянальныя часопісы і газеты (“ЛіМ”, “Полымя”, “Роднае слова”, “Наша слова” ды інш.) сталі карыстацца і сваімі словамі.





# Ускормленыя ўладай

Эцюды аднаго пікета

На пікеце да мяне падыйшла адна жанчына, якая заявіла, што ў іх школе, у Слоніме, быццам, прапанавалі выкладанне на беларускай мове, але бацькі адмовіліся. І як бы ў доказ дадала, падкрэсліваючы праўдзівасць яе заўвагі, што працуе настаўніцай. Па яе незадаволенаму выглядзе было бачна, як жанчына ставіцца да пікетчыкаў і да зместу тэкстаў на плакатах. Я пачаў тлумачыць, што ў Слоніме шмат вайсковых частак, дзе асноўны кантынгент мясцовай інтэлігенцыі з сем'яў вайскоўцаў, якія ў большасці сваёй, паходзяць з Расеі і таму яны не зацікаўлены ў вывучэнні беларускай мовы.

Уважліва слухаючы жанчыну і прыглядаючыся да яе твару, спытаў:

— Адкуль вы самі?

Тут субяседніца раптоўна змянілася ў твары. Было бачна, што гэтае пытанне збятэжыла яе.

— З Расеі. Ну і што?

Затое мой муж беларусі ён займаўся размінаваннем па ўсёй Беларусі.

— Шаноўная спадарыня, пры чым тут заслугі вашага мужа? Справа ў тым, што цывілізаваны чалавек павінен не толькі дабрасумленна працаваць, але і абавязан шанаваць, любіць і вывучаць сваю родную мову. Дарэчы, а кім ён працуе? — зноў запытаўся я.

— Ён загадчык аддзела кадрў.

Для мяне стала ўсё ясна. Гэтая жанчына была на баку прадстаўнікоў "славутаў" наменклатуры, якую ў свой час выхаваў камуністычны рэжым. Звычайна, на такую пасаду накіроўвалі адстаўнікоў і зацятых камуністаў. А іх адносіны да ўсяго беларускага, вядома, адмоўныя.

Я прапанаваў жанчыне:

— Калі вы лічыце, што быццам народ сам не хоча вывучаць сваёй мовы, а вы так у ёй зацікаўлены, то парайце свайму мужу толькі адзін дзень на працы паразмаўляць па беларуску. Ці доўга ён пратрымаецца на сваёй пасадзе?

Тут субяседніца ў момант уз'юшылася. Яна адскочыла ў бок і закрычала:

— Нікому не трэба ваша мова! Шукаеце смажаных фактаў. Вам бы толькі паміцінгаваць.

З гэтымі словамі яна знікла ў натоўпе. Так, відавочна, такім людзям, ускормленым старым рэжымам не трэба беларускай мовы. Ім дарвацца бы да якой-небудзь пасады,

атрымаць свой хлеб з маслам, а да культуры ім усё роўна, таму што адстойваць беларускую мову вельмі небяспечна — можна пазбавіцца і кавалка хлеба.

## Як дапамагчы пікету?

Адна з жанчын спытала:

— Я, напрыклад, падтрымліваю вашу акцыю паратывання беларускай мовы. Мая дачка вывучае мову ва ўніверсітэце. А як мне пасадзейнічаць нашай мове? Чым я магу дапамагчы?

— Прыміце ўдзел у нашым пікеце. Станьце побач з намі і раскажыце людзям праўду аб становішчы

кі шчыльна, што ў першы дзень пікета пад'ехаў яшчэ адзін такі ж "козлік", з якога шуэстра выскачыў малады сяржант, апрануты ў камуфляжную форму. Ён, верагодна, не ведаў аб дазволе правядзення пікету, падбег да нас і з нейкай уз'юшанасцю запытаў:

— Што гэта за зборыш-



ча? А ну-ка, разыходзьцеся!

Ці ён не ўбачыў у глыбіні завулка міліцэйскую машыну, ці гэта была зроблена спецыяльна, каб правярць нашу трываласць, невядома. Але вельмі не-



нашай мовы ў вышэйшай навукальнай установе.

## "Ахоўнікі пікету"

З першага дня пікету, калі мы збіраемся на адведзеным месцы, ў праёме прахода, які злучае плошчу Незалежнасці з завулкам Ленінградскім, хвілін за дзесяць пад'язджае міліцэйскі "козлік" зялёнага колеру з вокнамі ўзмоцненымі кратамі. Вадзіцель становіць машыну ў куточку завулка, каб не вельмі кідалася гэтая "з'ява" ў вочы людзям. Але з патаемнага прыцішша добра бачны ўсе пікетчыкі. Сама машына вельмі спадручная для перавозкі затрыманых у пастарунак. Вокны зацёмнены і чужое вока не ўбачыць ні колькасці пасажыраў, ні іх твараў. З яе звычайна выходзяць два ці тры "амапаўцы" у блакітнай камуфляжнай форме абвешаныя поўным камплектам устраіальнага інвентару: наручнікамі, гумавымі палкамі, газавымі балончыкамі і пісталетами. Такое ўражанне, што яны падрыхтаваліся для правядзення сур'ёзнай акцыі і затрымання крымінальнага ўзброенага элемента.

Ахова тэрыторыі плошчы Незалежнасці настоль-

прыемна было глядзець на маладога хлопца, які паказваў сваю стараннасць да службы і размаўляў з людзьмі ў даволі грубай форме. З другога боку выглядаў ён вельмі камічна: гэтакі марыянеткавы ўнтар-прышыбееў. Падб'ягаў то да адных пікетчыкаў, то да другіх і, як задзірысты пёўнік, ухаліўшыся за гумавую палку, усё дапытваў людзей:

— Хто дазволіў? Разыходзьцеся!

Урэшце-рэшт яго супакоілі, растлумачылі, як след, і паказалі ў бок машыны з міліцыянтамі ў глыбіні завулку. Пасля гэтага ён неяк збятэжана стаў пачухваць сваю пастрыжаную патыліцу, потым некалькі хвілін як быццам нешта раздумваў і паволі, ціхенька знік.

Кожны дзень камандаваў гэтай "блакітнай" камандай нехта з міліцэйскіх чыноў, звычайна ў рангу не ніжэй за маёра. У іх абавязак уваходзіла ўважлівае перапісванне тэкстаў плакатаў. Яны сачылі каб пікетчыкі не выходзілі за межы завулка на плошчу Незалежнасці. Асабліва турбавалі іх спробы пікетчыкаў выйсці бліжэй да людзей, дзе натоўп шырокай плыню ішоў з дзвярэй метро да

аўтобусаў. Пікетчыкі знаходзіліся на лэсвіцы, якая вяла ад плошчы да правулка Ленінградскага, і з-за гэтага не было бачна плакатаў, таму і стараліся падняцца наверх і прыблізіцца да пешаходаў.

Запомніўся адзін маёр. Нейкі пікетчык выйшаў з пад аркі і трошкі заступіў на асфальт, мяжу пікета. Тут жа да яго кінуўся гэты чын. Ён пачаў крычаць так, быццам перад ім знаходзіўся яго падначалены, і сціснуўшы свае кулакі з напружаным ад такога старання тварам наскокваў на пікетчыка. У той халодны вясенні дзень ішоў дождж і маёр, відаць, вырашыў выгнаць усіх з-пад аркі ў правулак, даказваючы, што пікет стаіць не на сваім месцы. Па твару было бачна, што гэтая ідэя цешыла міліцыянта. Але сустрэўшы дружны адпор з боку пікетчыкаў і старшага пікету, якія даказалі правільнасць іх размяшчэння, маёр адмовіўся ад сваёй задумкі і з рашуча-насяржованым вы-

## Невуцтва Сяргея Залыгіна, або з чыйго языка п'е рускі пісьменнік?!...

Як толькі спатыкнешся з невуцтвам, з дурнотай, грубасцю, нападай на іх безупынна, не ведай адпачынку, пакуль ты жывы... нанесі ім удар за ўдарам.

Томас Карлейль (1795-1881) — англійскі філосаф, гісторык, публіцыст.

На абанеменце Баранавіцкай цэнтральнай гарадской бібліятэкі імя паэта Валянціна Таўлая добра ведаюць мае звычкі. Сярод адабраных мною кніг яны — бібліятэкаркі — калі-нікалі мне даюць выданні і на свой густ. На гэты раз жанчына запісала "Новый мир" № 12 -1993 год. Я яго пагартаў і вырашыўшы, што і гэтага дастаткова, адклаў часопіс убок, але ён неяк зачэпіўся за вугал стала і адкрыўся на старонцы 83. І чыста інстыктыўна ўбачыў там друкаванне пра родную краіну. Гэта быў "Экалагічны раман" Сяргея Залыгіна. Ён жа і галоўны рэдактар гэтага часопіса.

Падкрэсліваю год выдання - 1993. А зараз раблю вытрымку з гэтай старонкі: "Прыпятэ соединена Днепровско-Бугским каналом с рекою Западный Буг и далее польской Вислой, а канал Огинский связывал её с литовским Неманом". Вось як! А зараз растлумачу. Гэта аксіёма, што Волга ўпадае ў Каспійскае мора (Дакладней, у возера.-М.М.). Як і тое, што найбольшай ракой дзяржавы з'яўляецца тая водная артерія, адкуль яе вытокі, дык, вядома, Нёман цячэ ў свет з Беларусі па Менскай і Гарадзенскай абласцях. І найбольш апеты Нёман на Беларусі. Раней Нёман, Нямунас, Мемель у розныя часы цёк у межах Літоўскай Русі і Прусіі; потым той жа Русі (Беларусі), Рэчы Паспалітай і Германіі; Беларусі, Летувы, Германіі; зараз Беларусі, Летувы і Расеі. Дык чыя ж рака Нёман па Сяргею Залыгіну? І вось такое невуцтва вядомага пісьменніка, канешне, дзівіць і насцярожвае...

Чытаем далей (стар.84): "Припятские земли за последние несколько веков под кем только не пабывали - под украинцами, белорусами, русскими, литовцами, поляками, немцами". Што тутака запярэчыць? За апошнія некалькі стагоддзяў прыпяцкія землі ніколі пад летувісамі не былі, па-праўдзе сказаць, ніколі не былі. Хітрыя летувісы падманам напрыканцы 1939 года выманілі ў Сталіна Вільню і Віленскі край, да вайны і пасля вайны вынішчылі квет нацыянальнай беларускай інтэлігенцыі, хуткімі тэмпамі перасялілі і насялілі прыдбаную старажытную сталіцу беларусаў летувісамі. Але ж да Прыпяці яны не дабраліся.

Застаецца загадкай з чыйго языка п'е расейскі пісьменнік Сяргей Залыгін, атаясамляючы сучасную Летува з Вялікім княствам Літоўскім, Рускім і Жамойцкім, або як яшчэ гэтую краіну ведалі — Літоўскай Руссю?

Міхась Маліноўскі, правадзейны член Геаграфічнага таварыства, г. Баранавічы.

Рэпліка

## Спадар Бартноўскі "вызначыўся".

Старадаўняя Ліда прымала ў мінулым месяцы ўдзельнікаў абласнога свята народнай музыкі. З усіх гарадоў і раёнаў, акрамя Зэльвенскага, на сцэне выступілі народныя і ўзорныя фальклорныя ансамблі і гурты, асобныя выканаўцы. І без перабольшання можна сказаць: усе калектывы паказалі растуцае мастацкае майстэрства. І хіба ўсе адзначаны дыпламамі.

Ды нельга змаўчаць, што свята азмрочылі некаторыя прыкрасці. Першая з іх: агляд пачаўся прыкладна на гадзіну пазней, чым прадугледжвалася праграмай. І не таму, што затрымаліся спевакі і танцы з Астравы, Свіслачы ці Смаргоні... спазніліся сталічныя члены журы. Далей — болей. Вядомае рэч, выступленні ансамбляў зацягнуліся. І вось творцы — судзі сабраліся падводзіць вынікі. "Праз паўгадзіны аб'явілі рашэнне журы" — супакоілі залу. Аднак вердыкт гэты быў агучаны аж праз дзве гадзіны з "гакам". Гавораць, адасобіўшыся ад удзельнікаў свята, спадары начальнікі залішне захапіліся кавай (ці іншымі напіткамі?) ды закуссю. А тым часам многія ансамблі, страціўшы цягненне і не дачакаўшыся жаданых дыпламаў, паехалі дамоў.

Рашэнне журы яго кіраўнік дацэнт Менскага ўніверсітэта культуры В. Бартноўскі зачытаў, да здзіўлення прысутных, на расейскай мове. Ён называў на "великом и могучем" калектыву, а на меснік начальніка абласной управы культуры Міхаіл Храпка па-беларуску паведамляў, на якой намінацыі прысуджаны дыплом і іншае. І ніхто не сказаў нават адно-два словы прабацэння, што свята па віне сталічных чыноўнікаў са спазненнем пачалося, потым зацянулася.

Вось такая ў нас культура. Відаць, спадар Бартноўскі лічыць, што ён зрабіў для Гарадзеншчыны вялікую ласку згадзіўшыся папрацаваць у журы. А што тады казаць аб грамадскай працы ў ансамблях рабочых і калгаснікаў, службоўцаў і пенсіянераў? Выходзіць, паважаць іх неабавязкова.

А. Валасевіч.

Пётр Русаў, г. Менск

## Аб вытокаў товы твораў Ф. Багушэвіча


Да 155-й гадавіны з дня нараджэння паэта - дэмакрата ў "Нашым слове" № 11. 1995 года быў надрукаваны артыкул сучаснага нашага мовазнаўцы У. Содаль "Наша простая мова", у якім аўтар распавядаў пра вывучэнне мовы землякоў Ф. Багушэвіча, якая лягла ў аснову творчасці паэта. У мяне узнікла патрэба ўнесці пэўнае ўдакладненне і дапаўненне ў гэтае пытанне.

Мова карэнных жыхароў Віленшчыны мае адметныя дыялектныя рысы. Ашмяншчына, у павет якой капісьці поўнаасцю ці часткова ўваходзілі цяперашнія Астравецкі, Смаргонскі, Валожынскі і Іўеўскі раёны, гістарычна заўсёды была непадзельнай часткай Віленскага краю, ваяводства, губерні. Таму моўныя асаблівасці гэтага рэгіёну, думаю, блізкія або падобныя. У Содаль піша, што ў 1980-90 гадах К. Цвірка і М. Савіч праводзілі абследаванне мовы жыхароў радзімы Ф. Багушэвіча. Пазт нарадзіўся 21 сакавіка 1840 года ў фальварку Свіраны недалёка ад Вільні. Ён вучыўся і па-польску, і па-руску ў Вільні і Нежыне, гаварыў з падабароннымі, як адвакат, па-расейску ў ўкраінску на Валагодчыне і Чарнігаўшчыне, але пісаў вершы пачаў на мове роднай зямлі. Тады сучасная беларуская літаратурная мова толькі фармавалася. К. Цвірка робіць выснову, што Ф. Багушэвіч узяў за аснову сваіх мастацкіх твораў мову тутэйшых сялян. Пазт пісаў вершы на той мове, якую чуў з дзяцінства, на мове падвіленскіх сялян, і лічыў яе найбольш беларускай і самай чыстай.

М. Савіч абследаваў Медніцкі і Шумскі апілінка-

выя (сельскія) саветы, якія мяжуюць з Ашмянскім і Астравецкім раёнамі. Людзі там засведчылі, што заўсёды гаварылі па-беларуску: і пры Польшчы, і пры Саветах і цяпер у Літве. Жыхары казалі: "У нас такія простыя беларускія мовы". "Мы палякі, але размаўляем па-просту". "Мы не такія палякі, як у Польшчы... Мы папросту ўсе гаворым, але палякі". "Літоўцаў, літоўскай мовы тут ніколі не быўшы (не было)". Гэта цалкам адносіцца і да Ашмянскага раёна, каталіцкае насельніцтва якога гаворыць па-беларуску, але лічыць сябе палякамі. На самай справе яны католікі-беларусы. М. Савіч робіць выснову, што беларуская мова адзіная, шырока распаўсюджаная на Віленшчыне, якую ведаюць усе жыхары.

К. Цвірка падмеціў, а мовазнаўцы пацвердзілі, што на Віленшчыне пашыранай асаблівасцю ў гаворцы з'яўляецца замена дзеяслова - выказніка дзея-прыслоўем. Тут кажуць: у той вёсцы радзіўшыся, ён адсюль паехаўшы, сюды ў прымы прышоўшы, што азначае радзіўся, паехаў, прышоў. Гэтая дыялектная рыса, асаблівасць добра адчуваецца ў Ашмянскім раёне і, думаю, ва ўсім нашым рэгіёне. На дачы сусед гаворыць: крукі парабіўшы і ў сцяну ўбіўшы. Адна медсястра сказала:



бацька на Украіну паехаўшы, другая — муж знаёмай куды-то уехалшы. У паліклініцы чую: медыцынскую карту не перадаўшы, рэцэпт яшчэ не выпісаўшы, загадчык аддзялення кабінет закрываўшы, на абед пайшоўшы. У аўтобусе кажуць: масла купіўшы, грошы ўжо заплаціўшы, маршрут Кракоўка надаеўшы, хлеб падаражаўшы, газеты на паўгода выпісаўшы і т.д. Гэтую асаблівасць ашмянскай гаворкі адзначыў у сваіх успамінах "Смерць і салаўі" афіцэр польскай арміі Андэрс, удзельнік баёў пад Монтэ-Касіна ў Італіі ў 1944 г., беларус Пётр Сыч (родам з пад Ільі). Там былі беларусы з Міра, Сморгоні. Дзядзька Лукаш з пад Радзівілавіч, каб не калечыць мову Сянькевіча (польска) гаварыў з ім па-беларуску. А салдат з Ашмян Матулевіч размаўляў ашмянскім дыялектам, за што яго перапраджвалі: "В та пара паведзавшы, а цецярук полечавшы". Гэтыя прыклады сведчаць аб глыбіні каранёў і жывучасці роднага слова, якое жыве разам з чалавекам гадамі і не пакідае яго нідзе.

А яшчэ карэнныя ашмянчкі ўжываюць дзеясловы з няпоўным канчаткам: ходзе, гавора, аўтобус ужо выходзе, з плошчы вылазе... Такая моўная асаблівасць ярка выражана ў вершы Багушэвіча "Бог не роўна дэле". У ім ёсць такія выразы: "... не роўна дэле бог", "Бог сироты любе", "Адзін ходзе у сееце"... "вечер

ходзе", "віхар гоне". Есць у нашых жыхароў і моўныя лексічныя асаблівасці - больш слоў з польскай мовы.

З біяграфіі Ф. Багушэвіча ведаем, што бацька яго напэўна быў арандатарам фальварка Свіраны. Неўзабаве сям'я пераехала ў дзедаў маёнтка Кушляны Ашмянскага павета, цяпер Смаргонскага раёна. Хлопчыку было два ці тры гады. Кушляны сталі для яго назаўсёды роднымі, тут прайшло яго дзяцінства. З гэтага часу жыццё і праца Багушэвіча звязана з Ашмяннамі. Не адзін раз тут ён бываў хлапчуком і падлеткам, не мінаў іх і тады, калі працаваў адвакатам у Вільні. Асобныя моманты з жыцця і побыту Ашмян, Сморгоні, Жупран апісаў паэт у вершах і лістах у часопіс "Край". У Жупранах ён хлапчуком і падлеткам, не мінаў іх і тады, калі працаваў адвакатам у Вільні. Асобныя моманты з жыцця і побыту Ашмян, Сморгоні, Жупран апісаў паэт у вершах і лістах у часопіс "Край". У Жупранах ён хлапчуком і падлеткам, не мінаў іх і тады, калі працаваў адвакатам у Вільні. Асобныя моманты з жыцця і побыту Ашмян, Сморгоні, Жупран апісаў паэт у вершах і лістах у часопіс "Край".

Няўміручы заклік паэта "Не пакідайце ж мовы нашай беларускай, каб не ўмерлі!" - стаў святым заповітам усяму беларускаму народу. Ён цяпер, праз сто гадоў, стаў больш актуальным, чым у час напісання.

Міхась Пузыноўскі,  
сэбра ТБМ.  
г. Ашмяны

## АПОВЕСЦЬ ПРА СЛОВА

Сябар. Прыцель. Аброць.

Настала пара падысці і яшчэ да аднаго слова, якое з'яўляецца візітнай карткай Беларусі, беларускай нацыі і беларускай мовы. Гэта слова **сябар**. Такого слова няма ні ў адной славянскай мове. Дакладней, словы аднаго сэнсу ёсць, але такога гучання няма.

Слова, як быццам нічога не абазначае па-беларуску ў змястовым сэнсе. Стаіць асабняком. Мае невялікае гняздо: **сябрына, сяброўства, сяброўскі, сябраваць**. І так і хочацца спісаць яго ў разрад запазычаных, засталася толькі знайсці мову, з якой яно магло быць запазычана. Для гэтага, нават, далёка хадзіць не трэба. Па-латышску **сабрыс** — **сусед**. Беларуская мова цесна ўзаемадзейнічала з балцкімі. Таму запазычанне слова **сабрыс** з трансфармацыяй у **сябар** цалкам мажлівае. Маглівае. Але ўсё адбывалася зусім іначай. Гэтае запазычанне магло быць, але яно не адбылося, бо слова **сябар** у беларускай мове намнога старэйшае за час мажлівых кантактаў з латышамі, а калі мы зараз разгледзім структуру ўтварэння гэтага слова, то ўбачым зусім адваротнае. У латышскую мову яно трапіла з беларускай.

Якія ёсць падставы, каб так гаварыць? Аказваецца ёсць. Заглянем, як заўсёды ў санскрыце. Так, тут ёсць слова **сябар**, дакладней - **сабар**. **Сабар** — той, хто дае, **сабар** — **дуга** — той, хто дае малако. Па структуры гэтае санскрыцкае слова складаецца са зваротнай часцінкі **са** (**ся**) і дзеяслова **бару** (**бярэ**). **Сабар** — той, ад каго бярэ сабе, той, хто дае мне. У санскрыце яшчэ не адбылося змякчэння зычных. Таму **бярэ сабе** ці **сабе бярэ** трансфармавалася ў **сабар**. Такім чынам ў першапачатковым значэнні **сябар** — гэта той, ад каго можна было нешта ўзяць, той хто нешта даваў. Пазней слова некалькі страціла свой наўпроставы канкрэтны сэнс, а набыло больш шырокі і абстрактны — той, хто можа табе дапамагчы, хто жадае табе добра. У латышскую мову слова перайшло ў значэнні **сусед**. Сусед пажадана, каб буў дабрабычлівы, хоць і не заўсёды так бывае.

Мы не можам знайсці

пацверджанне сказанаму ў расейскай мове. Там словы **друг, дружба** гэта ад запазычанага з беларускай мовы слова **другі**. Першапачатковае расейскае **сам** — **друг** абазначала не "я с другом", а **ўдваіх**. Удавіх было лягчэй. І гэты другі стаў звацца **другам**.

А вось у польскай слова **przyjaciół**, а таксама беларускае **прыцель** і расейскае **приятель** утварыліся аналагічна слову **сябар**. Мы ўжо ў адным з артыкулаў разглядалі дзеяслоў **яць**, што на старабеларускай мове абазначалі **браць**. **Пры-яць** — **прыняць, узяць сабе**. **Прыцель** — той ад каго бярэш сабе, той хто нешта дае табе. Як бачна, структура слова аналагічная структуры слова **сябар**, толькі пабудавана на іншых больш позніх карэннях. Слова ж **сябар** — гэта архайна індаеўрапейскае слова.

Разглядаючы на пачатку артыкула гняздо словаў на **сябар** мы адзначылі яго нешматлікасць, але зараз, калі выйшлі на дзеяслоў **браць**, мы знойдзем вялізарную сетку адгалінаванняў. Напрыклад у гэтае гняздо трапляе слова **абраць** (поўная форма - **а-да-браць**), узнікае ад антоніма да слова **браць** — **абраць**. **Абраць** дае нам слова **аброць**, назву элемента вупражы. Адмоўная часцінка **а** не надта скажася на слове. Аброцьцю бярэць, трымаюць, не аддаюць не адпускаюць каня.

У гэтым жа гняздзе знаходзіцца слова **аброк**. Яно таксама ад **абраць** — антоніма **браць**. **Аброк** — гэта тое, што трэба аддаць. Расейскае **"обречённый"** абазначае — прызначаны на аддачу. **Аброк** у старабеларускай мове гэта яшчэ і корм жывёлле, які таксама трэба даваць, задаваць.

Да гэтага ж гнязда словаў прыступае і славянска назва аvaraў — **абры**. Даслоўна **абры** — гэта **не сябры, ворагі**. Мабыць авары даставілі шмат непрыемнасцяў нашым прашчурам, калі іх абазвалі такім словам. Прывычнае ж нам слова **вораг** прыйшло з яшчэ адным страшным ворагам нашых прашчураў, з **варагамі**. Пытанне ўзаемадзейнення гэтых словаў будзе разгледжана іншым разам.

Станіслаў Суднік.

## Нясвіжскія замалёўкі і роздумы.

Ёсць на Беларусі мясціны, якія захапляюць архітэктурнымі помнікамі, гістарычнымі падзеямі, загадкавымі, прыгодніцкімі сітуацыямі ў далёкім мінулым. І ліку іх старажытны Нясвіж. У апошнія гады цікаўнасць да гэтага горада значна ўзрасла: тут прайшлі міжнародныя сімпозіумы, утварыўся міжнародны фонд "Нясвіж", часцей можна ўбачыць артыкулы пра Нясвіж у перыядычным друку, калі - ніколі ў выдавецтвах выходзяць кнігі, дакладней скажаць брашуры. А гэта ж горад помнік. У апошняй сваёй працы вядомы мастацтвазнаўца і вучоны Андзей Цехановіч назваў Нясвіж цэнтрам Сусветнай Культурны на беларускіх землях. З чаго пачынаецца Радзіма — з Нясвіжа. Кожны дзень у любое надвор'е можна сустрэць у Нясвіжы турыстаў з Беларусі і замежжа, як блізкага, так і далёкага.

Асабліва яны гуртуюцца каля велічын будынкаў касцёла, замка Радзівілаў, ратушы, кляшара бенедыктына. Мяркую, што ўсім сапраўдным беларусам, і не толькі беларусам, час усвядоміць, што менавіта гісторыя выходзіць патрыётаў сваёй Радзімы, пашырае веды, выклікае цікаўнасць і павагу да продкаў і родных мясцін. А краязнаўца — гістарычную працу трэба сёння праводзіць у школах кожны дзень.

Вось і трэба з роздумам скарыстаць гэтыя абставіны і хаця б часткова напоўніць крамы кніжкамі для дзетак і настаўнікаў з краязнаўча-гістарычным зместам. Асабліва пра такія гарады Беларусі, як наш Нясвіж, які святкуе ў 1998 годзе сваё 775-годдзе. Дапаможам Нясвіжы разам. Талакой. У Нясвіжы жыве і творча працуе цудоўны чалавек, летпісец Нясвіжа, Клаўдзія Якаўлеўна Шышыгіна — Патоцкая.

Гэта дзякуючы ёй пабачыла свет цудоўная кніжачка, якая напісана для шырокага кола чытачоў — назва якой

"Чорная Дама Нясвіжскага замка".

Чатыры з паловай стагоддзі жыве ў Нясвіжы паэтычная легенда аб Чорнай Даме, якая штоночы абыходзіць замак, стогне, усхліпвае, плача. Пад містычным імемем тоіцца сапраўдная гістарычная асоба — няшчасная польская каралева Барбара Радзівіл, што праславалася сваёй надзвычайнай прыгажосцю і вялікім каханнем. Пра яе расказваюць старажытныя рукапісы, таямнічы вобраз апяваюць паэты, маляюць мастакі. "Трыумфальная сваёй прыгажосцю і каханнем" — так ахарактэрызаваў Барбару Радзівіл вядомы польскі даследчык, аўтар вялікай манаграфіі аб гэтай выдатнай жанчыне Збігнеў Куховіч. Барбара Радзівіл засталася ў памяці народа, яе вобраз увайшоў у скарбніцу нацыянальнай культуры.

Змяніліся палітычныя фармацыі, змяніліся звычкі і пакаленні, але і сёння нас вабіць сіла пачуцця і прыгожасць. Колькі згубіла гісторыя культуры эпохі Рэнесанса без Барбары!

У той згадкавай постаці пераплаліся матывы кахання і смерці, ёсць у ёй смутак і няшчасце, алеж ёсць так сама Вялікая радасць. З Барбары Радзівіл былі спробы пісаць нават абразы Маткі Боскай. Калі Клаўдзія Якаўлеўна Шышыгіна-Патоцкая ездзіла ў Вільню, яна наведвала Кафедральны Сабор і ўбачыла там саркафаг Барбары Радзівіл. Каля саркафага былі прыгожыя кветкі. І калі Клаўдзія Якаўлеўна Шышыгіна-Патоцкая спытала, "О тут прыгожыя кветкі! Хто гэта іх прынёс?" Супрацоўніца Кафедральнага Сабора з лёгкім акцэнтам і вялікім гонарам прамовіла — "Тут у нас круглы год жывыя кветкі, бо гэта наша Нацыянальная геранія".

Віктар Ягорчанка. г. Менск.

## Часовы выканаўца абавязкаў рэдактара Станіслаў Суднік

Заснавальнік:

ТБМ імя Францішка Скарыны.

Пасведчанне аб рэгістрацыі:

№ 83 ад 28 чэрвеня 1996 г.

Адрас рэдакцыі:

220005, г. Менск, вул. Румянцава, 13.

Адрас для наіштовых адраўленняў:

231300, г. Ліда-2, п/с 7.

Рэдакцыйная рада:

Генадзь Бураўкін — старшыня,  
Людміла Дзіцэвіч, Сяргей Запрудскі,  
Аляксей Пяткевіч, Аляксей Рагуля,  
Аляксей Саламонаў, Павел Сцяцко,  
Алег Трусаў, Эрнэст Ялугін.

Аўтары нясуць поўную адказнасць за падбор і дакладнасць прыведзенай інфармацыі.

Газета надрукавана ў Лідскай друкарні ўпраўлення грамадска-палітычнай інфармацыі і друку Гродзенскага аблвыканкама.

231300, г. Ліда, вул. Ленінская, 23.

Кошт па дамоў. Газета падпісана да друку 13. 04. 98 г.

Наклад 3500 асобнікаў. Замова № 1100.

Падпісны індэкс: 63865.

Кошт падпіскі: 1 мес. - 12 000 руб., 3 мес. - 36 000 руб.